

సవతి తమ్ముడు

ఆర్టిలరీ రెజిమెంట్ అంటే ఫిరంగి దళం. ఆఫీసర్ల మెస్ ఎప్పుడూ కళకళలాడుతూండటం రోజూ తిలకించే వాళ్ళకే అనుభవంలోకి వచ్చే విషయం. పెద్ద ఆవరణ. ముందు భాగంలో ముచ్చట కొలిపే పచ్చటి లాన్. అంతకుమించి బ్రిటిషు కాలంనాటి పెద్ద పెద్ద వృక్షాలు. భవనం గూడా కలోనియల్ తరగతిదే అని విశాలమైన వరండాలు, రాబర్డ్ కైవ్ కాలం నాటి మూడడుగుల వ్యాసంగల కోటలు కట్టిన సున్నపు స్తంభాలు - చూచే వాళ్ళకు ఇట్టే అర్థమైపోతుంది.

చెట్ల వెనక టెన్నిస్ కోర్టులో కెప్టెన్ తివారీ (టిక్స్) నారాయణన్ (నిక్స్) సింగిల్స్లో ఉన్నారు. వరండాలో కారమ్స్ ముందు కూచున్న - రస్తోగి (రాట్స్) పూరి (పికిల్స్) మధ్య మధ్య హుషారుగా కేకలేస్తూ తమ ఆట కన్నా వాళ్ళ ఆటనే తిలకిస్తున్నట్టున్నారు. దాదాపు

అందరికీ ఏదో ఒక ముద్దు పేరు. యాభై వయసులో పడ్డ కమాండింగ్ ఆఫీసర్ కల్నల్ జగన్నాథ్ గూడా - ఈ కుర్రకారుకు జిమ్మీ. అయితే ఆయన ముందు అనరు.

మేజర్ మూర్తి రెజిమెంటు ఆట స్థలాల నుంచి అప్పుడే తెల్ల షర్టు, షర్టుమీది మట్టి మరకలతో వచ్చాడు. జవాన్ల గేములో చాలా ఆసక్తి చూపుతాడు. ఆ సాయంత్రం వాలీబాల్, ఫుట్ బాల్ ఆటగాళ్ళు నెలెక్షన్లు జరిగాయి. చాలా సీనియర్ అయిన మేజర్ మూర్తికి ఇటు వంటి బాధ్యతలు అదనంగా పడుతుంటాయ్. స్వతహాగా మంచి ఆటగాడు.

ఆ నెలకు మెస్ నెక్రటరీ కావటం వల్ల గబగబా హెడ్ కుక్ కు, మసాలీకీ, బేరర్లకు, బాయిస్ కూ 'మెనూ' గురించి కొద్ది చర్చ తర్వాత ఆజ్ఞలు జారీ చేశాడు. అదిగాక ఆ రాత్రి మెస్ డిన్నర్ నైట్. రెజి మెంటల్ ఆఫీసర్లు కుటుంబాలతో సహా వస్తారు. సైనికాచారం ప్రకారం- పెళ్ళి అయి కుటుంబాలతో క్వార్టర్సులో ఉంటున్న ఆఫీసర్లు కూడా మెస్ లో సభ్యులే. డిన్నర్ తర్వాత ఫిలిం షో ఉంది. కమాండింగ్ ఆఫీసర్ పెద్ద కూతురు లీలా జగన్నాథ్ నెలెక్టు చేసిన అర్థం పర్థం లేని వ్యావార సినిమాలంటే అందరికీ మంటే. ఈమాటు కెప్టెన్ దేవ్ గుణ్ సబ్ టైటిల్స్ ఉన్న ఒక రష్యన్ పిక్చరు పేరు చెప్పి మొత్తంమీద దాన్ని రప్పించాడు. ఆర్ట్ ఫిలిమ్స్ అంటే తనకూ ఇష్టమే. నిజానికి రెజిమెంటల్ ఫిలిమ్ క్లబ్బుకు, మెస్ లైబ్రరీకి తనే నెక్రటరీ అయినా, దేవ్ గుణ్ అభిరుచులు చాలా ఉదాత్తమైనవని అనుకొంటూ ఉంటాడు. అటువంటి మూర్తికి మాత్రం ముద్దు పేర్లుండవా? పూర్తి పేరు దక్షిణా మూర్తి కావటం వల్ల "డెక్కన్స్" లైబ్రరీ పుస్తకాల పురుగుగా 'బుక్ వర్మ్.'

రష్యన్ చిత్రం చాలా అద్భుతంగా వుంది. మొత్తం వంద నిమిషాలే. వేరా పనోవా కథ - "సిస్టర్స్". కథ, నటన, ఛాయాగ్రహణం

అద్వితీయం అన్నారందరూ. కల్నల్ తన భుజం తడితే, తను దేవ్ గుణ్ ను సెభాసన్నాడు. ఎందుకో మూర్తి ఆలోచనా నిమగ్నుడైనాడు. ఎందుకో ఏమిటి. అది తన జీవితంలో కొన్ని ఘట్టాలను చిత్రించినట్లుంది. కాకపోతే అందులో 'గాల్యా' అనే యువతిది ప్రధాన పాత్ర. గాల్యా బదులు మూర్తి అనే యువకుడైతే జీవితం అంతా ఒకటే.

గాల్యా సుకుమారమైన బాల. తల్లి మరణంతో జీవితంలో విషాద ఛాయలు. తండ్రి గొప్ప భావుకుడు. తన నెంతో గారాబం చేసేవాడు. కూతురు సంరక్షణకు ఆడ దిక్కు కావాలని మళ్ళీ పెళ్ళి చేసుకున్నాడు. అదే అతను చేసిన తప్పు.

ఆ సవతి తల్లి లావుగా చాయనచాయతో ఉండేది. సోమరిపోతు, ఇంట్లో అడుగు పెట్టటమే తరువాయి, తనకు అన్ని పనులూ పురమాయిండేది. మామూలు పనులు గాదు. మొరటు పనులు తన వయసుకు మించినవి. ఇల్లంతా చిందరవందర. తను శుభ్రంగా ఉండదు. ఇతరులను ఉండనివ్వదు. మొదట్లో తండ్రి మందలించటానికి వూను కొన్నాడు. తర్వాత వరసగా పిల్లల్ని కనటం ప్రారంభించింది. తండ్రి మారిపోయాడు. తనను తిట్టినా, కొట్టినా ఉదాసీనంగా ఉండిపోయేవాడు.

గాల్యాకు స్కూల్లో మంచి మార్కులొచ్చేవి. స్టేజిమీద నాటకాల్లో పాత్రలు ధరించేది. తన టీచర్ ఎలిజవెత్ ఆండ్రే యెవనా ఎంతో ప్రోత్సాహం ఉండేది. స్కూలు లైబ్రేరియన్ కూడా తనంటే ప్రాణమే. ఎన్ని అడ్డంకు లెదురైనా హైస్కూలు చదువు వూర్తి చేసింది. సవతి తల్లికి తనిక చదవటం ఇష్టం లేదు. తండ్రికి మాత్రం రహస్యంగా ఇష్టమే. ఈ మురికి కూపం నుంచి బయట పడాలి. టీచర్ ప్రోత్సాహంతో సియోరోఫోల్ పట్నంవద్ద చిన్న గ్రామం నుంచి మాస్కోలో థియేటర్ స్కూలుకు బయలుదేరుతుంది. అయితే ఒక్కటే విచారం. సవతి చెల్లెలు తనలాగా అందమైనది, శ్రద్ధ గలది. ఇక్కడి పెంప

కంతో తన సవతి తల్లి మొరటు బుద్ధులన్నీ అబ్బుతాయనే దిగులూ, విచారం. అయినా ఈ పీడకలకు దూరం కావాలి.

మాస్కోలో గాల్యా సహజ ప్రజ్ఞ, ఉపజ్ఞ, నటనా కౌశలం మంచులో పుష్పంలా విచ్చుకొన్నాయి.

అయినా గుండెలో ఏదో చిన్న ముల్లు గుచ్చుకొన్నట్లు వేదన. తండ్రి తాగుడుకు బానిస కావటం తను చూసింది. అప్పుడప్పుడు సవతి తల్లి గూడా అతనితో కూర్చునేది. ఇక తన సహోదరి కాకపోయినా! సవతి చెల్లి అయినా ఆ పిల్ల భవిష్యత్తేమిటి? - అనేదే ఆ ముల్లు.

గాల్యా ఉత్తమ పాత్రలు ధరించింది. పెద్ద జీతం అందుకొంటున్నది. ఒకటి రెండు సినిమాల్లో గూడా నటించింది. స్టేజీనుంచి వెండి తెరకు వలస పోవాలని తనకు లేదుగాని తప్పనిసరి అయింది. స్టేజీ ఉత్సవాలకు, విదేశాలకు వెళ్ళి కొన్ని నెలల తర్వాత తిరిగి వచ్చింది. వచ్చిన రోజునే మూడు నెలల క్రిందటి చెల్లెలు జాబు చూచింది. "తండ్రికి లివర్ లో అల్సర్. అశ్రద్ధ చేశాడు. చివరకు ఆపరేషన్. టేబిల్ మీదే చనిపోయాడు. తనను చూడాలని తహతహ పడ్డాడు."

ఆ మురికి కూపం, ఎర్రటి కళ్ళతో శాండోలాగా తన సవతి తల్లి. తనను రక్షించిలేని తండ్రి మరణం. పీడకల తిరిగి దర్శనం, ఎట్లయితేనేం. తండ్రి సంవత్సరీకానికి స్వగ్రామానికి విమానంలో బయలుదేరింది. చెల్లెళ్ళకూ, సవతి తల్లికి చిన్న చిన్న బహుమతులు. రిటైరయిన టీచరుకూ, లైబ్రేరియనుకూ. గ్రంథాలయంలో పుస్తకాలకు అడ్డు చెప్పకుండా తన చెల్లికి ఇవ్వమని లైబ్రేరియన్ తో అప్పటి తన చివరి సంభాషణ. ఆ పిల్ల చదువుతున్నదో లేదో, ఈ పదేళ్ళూ. అయినా తన అవమాన పరంపరల ప్రతుకుతో, ఈ విషయాలు పట్టించుకోదగినవిగా అనిపించక మెదడు పొరల్లోకి నేట్టేసింది.

గాల్యా తండ్రి సమాధికి మోకరిల్లింది. తన పాత టీచర్లు

దర్శించింది. లైబ్రేరియనయితే లేదు. సవతి తల్లిలో మార్పేమీ లేదు. తనకన్నా తన బహుమతులంటేనే ప్రేమ చూపింది. ఆ రాత్రి చెల్లెలు తన మంచం మీదనే పడుకొన్నది. తెల్లవారు జాముదాకా ఎడతెగని మాటలు. తండ్రి చివరి రోజులు, స్కూలు, ఇంట్లో పరిస్థితులు, పర్యాటకులు వచ్చినప్పుడు ఇల్లదెక్కిచ్చి తామంతా సావడిలో కాపురం, చెల్లెలి భవిష్య ఆలోచనలు. గాల్యాకు చెల్లెలి మాటలతో - పాత ద్వేషమంతా చెదిరి పోయింది. బీటలు వారి ఇప్పటికే మొరటు తేలుతున్న చెల్లెల్ని - ఈ నరకంలో ఇంకా ఉంచితే, జరగనున్నది ఊహించింది. తనతో మాస్కోకు పయనం కట్టించాలి. అక్కడే చదివి సారస్వతంలో పెద్ద డిగ్రీ తీసుకొని, లెక్చరర్ కావాలి. సాహిత్యమంటే చెవి కోసుకొనే చెల్లికి అన్యాయం జరగకూడదు - అనీ నిశ్చయించుకొంటుంది.

'సినిమా అయిపోయింది గాని తన జీవితం ప్రారంభమైంది' అనుకొంటూ తన గదిలోకి వెళ్ళిపోయాడు మేజర్ మూర్తి. నిద్ర పట్ట లేదు. మెస్కు అనుబంధించి ఉన్న అయిదారు గదుల్లోనూ, తనతోటి ఆఫీసర్లు గాఢ నిద్రలో ఉన్నారు. నిశ్శబ్దం గూడా తనను నిద్రపోసేయ లేదు.

*

*

*

రెజిమెంట్లో ముద్దు పేర్లకు తోడు మేజర్ మూర్తికి మిలిటరీ హాస్పిటల్లో ఇంకో నిక్నేమ్ ఉంది. స్పెషలిస్టు సర్జన్ కల్నల్ కల్యాణ రామన్, ఆఫీసర్ కమాండింగ్ బ్రిగేడియర్ ధావన్ అతన్ని 'బబుల్స్' అని పిలుస్తుంటారు. కల్యాణరామన్తో తమిళంలోనూ, ధావన్తో డోగ్రీ భాషలోనూ జోకులు వేయగల తన బహుభాషా జ్ఞానానికి అనుకొనేవాడు. నిజానికి తనకు హిందీలో అన్ని ప్రాంతీయ నుడికారాలూ తెలుసు. ఖడిబోలీ, మాగధీ, మైథిలీ, రాజస్థానీ, పహాడి. మిలిటరీ డాక్టర్లు అందుకోసం కాదు, ఆ టైటిల్ ఇచ్చింది. తన కుడి కణత మీద రెండు- ఒక మిల్లీ మీటరు లోతు గాయాల మచ్చలుండేవి.

ఇప్పుడయితే ఆవి క్రాఫింగ్ కింద మాయమైనాయిగాని, తను సర్వీసెస్ సెలెక్షన్ బోర్డు పరీక్షలో నెగ్గి మెడికల్ బోర్డు ముందు అలహాబాద్ లో పదేశ్ క్రితం నిలబడినప్పుడు పెద్ద సమస్యనే తెచ్చిపెట్టాయి. ఆ దెబ్బల ప్రభావం మెదడుమీద గూడా ఉండవచ్చని బోర్డులో ఒక స్పెషలిస్టు మళ్ళీ డిటెయిల్డ్ టెస్టులకు పంపించాడు. తనకు శరీరమంతా చెమటలు పోసినై. తన భవిష్యత్తు ఇక చీకచీ అనుకొన్న ఆ క్షణాలు.

చివరికవి ఆటల్లో చిన్ననాటి స్వల్ప గాయాల కింద తేల్చేశారు గాని వాస్తవాని కవి తన సవతి తల్లి వంట చేస్తూ, చేతిలో ఉన్న పాత్రలు దింపే పట్కారును తన మీద బలంగా విసిరినప్పటివి. రక్తం కారింది తెలుసు. మూర్ఛపోయింది తనకు తెలుసునా? తెలీదు. అయిదేళ్ల సవతి తమ్ముడు ఆ రక్తం చూసి చేసిన ఆర్తనాదం- 'నాన్నా అన్నయ్య చచ్చిపోయాడు - తనకు తెలివి తెప్పించిన నాదం. ఆ ర్తి! అదీ తన జీవితం. తన బాల్యం కౌమారం, ఆ ర్తి, ప్రార్థన; అందుకే శబ్దం తనను మేల్కొలుపుతుంది. నిశ్శబ్దం నిద్రపోసీయదు. చిన్న అలల లాంటి ఆ మచ్చల జంట బుడగలు!

జీవించటానికి యుద్ధం చేయాల్సిందేనని భయపడవద్దని నేర్పిన బబుల్స్, తను కుంగిపోనప్పుడు. ఏకాంతంలో కుమిలిపోయినపుడు, తను ఖండఖండాలుగా విడిపోతున్నాననిపించినపుడు, భయపడినపుడు, రాబోయే జీవన గతిని ఆలోచించినపుడు- జుట్టులో వేళ్ళు పోనిచ్చి ఆ గాయాల్ని తడుముకొంటే ఎంతో శక్తిని, జ్ఞానాన్ని పొందేవాడు. జ్ఞాపకాలు వెనక్కి తరిమినప్పుడల్లా జుట్టులోకి వేళ్ళు పోనిచ్చుకొంటాడు. తను రెండవ డిఫెన్స్ కోర్సు పూర్తి చేసిందాకా ఆ అలవాటు ఉండేది. మధ్యలో ఎప్పుడు తప్పిపోయిందో, మళ్ళీ ఈ రాత్రి హఠాత్తుగా వచ్చింది. ఒక ఆర్తనాదం గూడా- ఒక పసివాడి గొంతు- "నాన్నా అన్నయ్య చచ్చిపోయాడు!" తెల్లవారుజామున తిరిగి అకాలంగా మెలకువ.

రేపు పోనుచేసి మిలిటరీ ఆస్పిటాల్ కు వెళ్ళితే మంచిదేమో. ఆ నాన్న చనిపోయినపుడు తనకు తెలియదు. ఆ ఆర్తనాదం బాలుడి సంగతీ తెలియదు. తెలిసింది, చేతనలో ఉన్నదీ సవతి తల్లి పెంపకం. పద్మాసనంలో కూచొని యోగం చేస్తున్న అమ్మ రూపం పొగవెనక వస్తువు. పద్మాసనంలోనే అమ్మ అంతిమ శ్వాస విడవటం గూడా లీలగా గుర్తు. ఒకసారి తను కోర్సులో ఉన్నప్పుడు ఆర్మీ సైకియాట్రిస్టును సంప్రదించాడు. అమ్మ మరణం గురించి తన చిన్ననాటి అనుభూతుల్లోంచి తొంగి చూసిన రూపాన్ని గురించి. "నువ్వు పెళ్ళి చేసుకో. నీ భార్యలో తల్లి మళ్ళీ కనబడుతుంది"- అని సలహా ఇచ్చాడు. తను చేసుకోబోవటం లేదు.

ఎవర్ని చేసుకోవాలి? లీలా జగన్నాథ్ నా-తనంటే ఎంతో మోజు కనబరుస్తుంది. కల్యాణరామన్ చిన్న సోదరినా? తనకు 'శిలప్పదికారం' తమిళ కావ్యం మీద లెక్కర్తిస్తుంది. ఆల్మోరా వద్ద తను చూసిన పహాడి కన్య మేజర్ నౌతియాల్ మరదల్నా?

సినిమాలో గాల్యా తను. ఆమెకు ఎలిజవిటా ఆండ్రెయేవనా ఉంది, దీపం చూపేందుకు. తన దీపం జోషిమట్ లో. హిమాలయాల్లో నారాయణ్ దత్తు జోషి. బదరీనాథ్ యాత్రా మార్గంలో మూడు యుగాల పాప పుణ్యాలను వీక్షిస్తున్న త్రియుగ నారాయణుడి మందిరం ముందు కన్పించి, చలికి తన శాలువా కప్పిన గురువు పితృ సమానుడు. ఆయనా లేడిప్పుడు! అసలు తను హిమాలయా లెందుకు వెళ్ళినట్లు? చేతి సంచితో తన మెట్రిక్యులేషన్ వుస్తకం. నిక్కరు. పైన తువాయి. చెప్పులు లేని కాళ్ళు. రిషికేశ్ లో కట్టిచ్చిన మఠం చపాతీలు. గుండెలో కొండంత బలం. యుద్ధంలో పలాయనం చేసిన పిరికి వాళ్ళున్నారు. ప్రేమలో పలాయనం చేసిన వాళ్ళూ ఉండవచ్చు. ఈ దురంత, నిశిత స్మృతుల నుంచి పారిపోగల శక్తి ఎవరికి వుండదేమో. లైబ్రరీలో స్విచ్ వేసి వుస్తకం తెచ్చుకొన్నాడు.

నైనిక సర్వీసులో అందరికీ సాంవత్సరిక నెలవులుంటాయి. జవానుగాని ఆఫీసరు గాని, రెండు నెలల దాకా. స్వగృహానికి, స్వంత గ్రామానికి ఫ్రీ వారంటు. ఆఫీసర్లకు రెండేళ్ళకొకసారి, స్వగ్రామాని కైతే ఫ్రీ వారంటు. ఇంకో సంవత్సరం కన్సెషనల్ వారంటు. నెలవులు గడపటానికికా సంవత్సరం - స్వగృహానికి వెళ్ళక్కర్లేదు. ఏ ప్రదేశానికైనా వెళ్ళొచ్చు. ఎల్.టి.సీ. అంటే లీవ్ ట్రావెల్ కన్సెషన్.

మేజర్ మూర్తి ఎప్పుడూ ఇరవై రోజులకు మించిన నెలవు తీసుకొన్న రివాజు లేదు. డ్యూటీ. డ్యూటీ. డ్యూటీ. తనకు ఇల్లేది? స్వగ్రామం ఏది? లైబ్రరీలో పుస్తకాలన్నీ తన మిత్రులు, ఆప్తులు : పరీక్షలకు చదివే ఏ ఆఫీసరయినా, సందేహాలతో తనను సమీపించి నపుడు. అలెగ్జాండర్ ది గ్రేటు - యుద్ధం నుంచి మొదట మొన్నటి బాంగ్లాదేశ్ విముక్తి యుద్ధం వరకూ అనర్గళంగా అన్ని విన్యాసాల్ని గురించి, యుద్ధ తంత్రాల గురించి ఉపన్యసించగలడు.

లంగ్డా తైమూర్, బాబర్, ఛంగిజ్ ఖాన్, నెపోలియన్, వెలింగ్ టన్, రోమెల్, ఐసెన్ హూవర్, రుక్నోవ్, కోర్నిలోవ్, మన ఫీల్డ్ మార్షల్ మానిక్ షా వరకూ నెపోలియన్, మార్షల్ మురాట్, జీన్ బాప్టిస్ట్-ఫిరంగి దళ విన్యాసాల్లో నిపుణులు. వీళ్ళందరినీ తలదన్నిన వాడు రష్యన్ మార్షల్ రుక్నోవ్, బెర్లిన్ మీద ఎర్ర పతాకం ఎగరేసిన వాడు. వీళ్ళను గురించి తను ఇన్స్ట్రక్టర్ గా ఉన్నప్పుడు ఇచ్చిన క్లాసులు- కొన్ని పేప్ చేయటం విశేషం కాదు. ఇస్రాయేల్ చిన్న దేశం అయినా నైన్సునూ, ధైర్యాన్నీ ఆయుధ తంత్రంతో రంగరించి పోసి, గెలిచి, ఓడిన అన్ని యుద్ధాల గురించి ఆతను చెప్పుకోదగ్గ స్పెషలిస్ట్.

*

*

*

అమ్మ చనిపోయిన ఆరు నెలలకే నాన్నకు కొత్త పెళ్ళి చేశారు. ఎవరో గాదు. తన మేనమామే. అతని ఆంతర్యం తెలియదు. నాన్న

చీట్ల పేకలో కరిగిస్తున్న ఆ స్త్రీని రక్షించుకోగలదనా : తన పాలనకా? అప్పటికే తను హైస్కూలు అంచుల మీద ఉన్నాడు. పిన్ని తన సవతి తల్లి- పెళ్ళినాటికే ముప్పై ఏళ్ళ పడుచు. బహుశా రిక్తమైన తన యౌవనపు ముద్దుముచ్చట్లు తిరిగి రాలేనివని తెలిసిన ప్రౌఢ కాబోలు. తన బదుకులో ఈ బాలుడే నిప్పులు పోశాడనుకొన్నదేమో : తను- సవతి బిడ్డే గాదు, జన్మ శత్రువై పోయాడు. కొత్తలో మానేసిన చీట్ల పేక అలవాటు నాన్నకు నిద్రనిచ్చే పలాయన మంత్రం.

కొన్నాళ్ళు ఆమె తిట్లను వినిపించుకొనే వాడు కాదు తను. రోజుకు పదిసార్లు కాఫీ తాగేది. కుంపటి మీద, సన్నని నిప్పు నెగ మీద డికాషన్ తయారుగా ఉండేది. కాఫీ పౌడరుకు ఎక్కువ ఖర్చో చీట్లపేక ఓటముల్లో ఎక్కువ నష్టమో- నాన్నకే తెలియాలి. భయంతో తనతో మాట్లాడటం తగ్గించివేశాడు. పిన్ని ముందుంటే తన వంక కూడా కన్నెత్తి చూసేవాడు గాదు.

కష్టమీద ఆ మరు సంవత్సరమే కవల పిల్లల్ని కన్నది. ఇద్దరూ పోయారు. "ఈ ముద నష్టపు వెధవే అంతకూ కారణం."

గిన్నెలు తోమించింది. కళ్ళాపి చల్లించింది. ఎందుకూ తను చింతించ లేదు. క్రాపు చేయించుకొంటానికి డబ్బులడిగినందుకు దెబ్బలు. ఆ మరు సంవత్సరమే ఇంకో కాన్పు. తనకప్పుడు డబుల్ ప్రమోషన్ వచ్చి హైస్కూల్లో చేరాడు. ఒక్కటే నిక్కరు. చంకల కింద చిరిగిన చొక్కా ఎండలో కుక్కి మంచంలో పడుకొని లెక్కలన్నీ క్లాసులోవి, జ్ఞాపకం చేసుకొంటూంటే, వెంటనే పలకలేదని చీపురుతో సన్మానం. తనకెప్పుడూ తలంటలేదు. పండగలకు తమ్ముడితో పాటు కొత్త గుడ్డలు తనకుండవు. "దరిద్రపు వెధవా, శనీ చరుడా!"

అట్లా జీవిత యుద్ధానికి పిన్ని తనను తయారు చేసింది. అప్పుడైతే తనే శత్రువుతోనూ పోరాడుతున్నట్లనిపించేది గాదు. తనతోనే

తన పోరాటం. లెక్కలతో. బ్రతుకుతో. ప్రతి రోజూ ప్రతి క్షణమూ. నిజంగా తను నైన్యంలో చేరి శత్రువుతో చావు బతుకుల యుద్ధం చేస్తానని అనుకొన్నాడా? కాని ఎప్పటికైనా గెలుపు తనదేనన్న ఉద్యోగ భరితమైన తలపులు. కణత నుండి రక్తం కారిన క్షణాల్లో, తమ్ముడి ఆర్తనాదం విన్న తర్వాత ఆ నమ్మకం. పనలు పనలుగా పేనుకోటం. తను ఓడిపోడు. ఎన్నటికీ.

స్నేహితుల ప్రోద్బలంతో, గాయం నయం కాగానే మేనమామ ఇంటికి వయనం. పుస్తకాలే తన తోడు. ఆయన ముఖావంగా ఊరు కొన్నా భార్య మూతి ముడిచింది. ఆ సంవత్సరం- అంత టెన్షన్లోనూ లెక్కల్లో ఫస్ట్ మార్క్ మొదటి రాంక్. ఫిరంగి దళం అధికారులకు లెక్కల్లో బాగా ప్రవేశం ఉండాలి. ఫిరంగిని నిలబెట్టే స్థలం, ఉజ్జాయింపుగా నాశనం చేయవలసిన శత్రుస్థలం, వీస్తున్న గాలి వేగం, దిశ గుండు నేరుగా పోదు. చిన్న ఆర్క కొడుతుంది. అన్నిటికీ లెక్కలు. జీవితంలో ప్రతి మలుపులోనూ లెక్కలు అవసరం కాబోలు.

అక్కడ నమ్మకం సన్నగిల్లినా తనమీద గాదు. ఓడిపోకూడదు. మరు సంవత్సరం - గుంటూరు వైశ్యుల ఆన్నసత్రంలో, ఎవరినోటి మంచి మాటతోనో ప్రవేశం లభించింది. వైశ్యులు మెట్రిక్యులేషన్ వరకూ ఉదాత్త సహాయం చేశారు. ఆపైన "మా కొట్లో గుమాస్తాగిరి చెయ్యి" అని ప్రోత్సాహం. ఉహూః ఇంకా మెట్లు. మెట్లు.

సత్రంలో దిగిన వాళ్ళెవరో ఉత్తరాది యాత్రకు బయలుదేరుతూ, తననూ తోడుగా రమ్మని పిలుపు. కాశీనుంచి వెనుదిరిగి పోతూ "రావా?" అన్నప్పుడు తను ఇంకోసారి తల అడ్డంగా తిప్పాడు. ఆర్యావర్తంలో కాలినడక. పురాణాల్లోని గ్రామాలు. హరిద్వార్, రిషికేశ్, లక్ష్మన్ ఝాలా. తిరిగి ప్రయాగ. కుంభమేలా. ఇదీ జీవితం. చూడటమంటే. అశేష జనసమూహం. అమేయస్థిర సంకల్పం. అకుంఠిత విశ్వాసం. మోక్షం. పుణ్యం. పుణ్యం. ఆ గ్రామీణుల్లో మళ్ళీ వయనం.

పరదేశి,- “పరదేశి”.

ఏదో ఒక సమయంలో నిత్యమూ అన్నం దొరికేది.

“బబువా. కహా జావో తుమీ”

బదరీ క్షేత్రం తిరిగి వచ్చేదారిలో తన కంబళి, పాత- మార్కుల పుస్తకం తప్పితే- అన్నీ పోయాయి. చేతిలో ఉన్నది చాలు. నారాయణ దత్తజోషి- ఎందుకు తనను అభిమానించాడో తెలియదు. వాళ్ళింట్లోపాలు పితకటం నేర్చుకొన్నాడు. హిందీ, సంస్కృతం పుస్తకాల భాండారం- ఇంకోమలుపు జోషిగారి ఉత్తరం. అన్నగారు వారణాశిలో పండా. చాలా ధనవంతుడు. ఏనుగు గూడా ఉన్నది. పల్లకి, నలభై గదుల హవేలీ. యాత్రికులు.

ఆయన ప్రశ్నించింది ఒక్కటే ‘మీ గోత్రం?’ తను చెప్పాడు. మీ పెద్దలు మూడు తరాలు కాశీ వచ్చి మా ఇంట్లోనే దిగారు. అటక మీది పుస్తకాల్లో గోత్రనామాల కింద తాత ముత్తాతల పేర్లు. తనకు దేవనాగరి లిపి కొట్టిన పిండి. పండాగారి చీటీతోనే తను కాలేజిలో చేరింది. విశ్వవిద్యాలయ ప్రాంగణంలో అడుగు పెట్టింది. మళ్ళీ లెక్కల్లో కుస్తీ. ఎప్పుడూ ఓడిపోలేదు.

పండాగారు తనకు సంబంధం చూచాడు. తను చేతులు జోడించాడు. ఆయనకు కోపం. తను జోషిమల్ తిరుగు ప్రయాణం.

అక్కడ కంటోన్మెంటులో జోషిగారి స్నేహితుడి హితవచనం. సైన్యంలో కమీషన్డ్ ఆఫీసర్లు నెలెక్షనుకు మొదటి అప్లికేషన్ ఫారం. గణేశపూజ చేసినంతర్వాతే ఆ కాయితాల్ని ఆయన తాకనిచ్చింది. తరువాత, తను మాతృగయలో తల్లి శ్రాద్ధం పెట్టగల అర్హతకు ఉపనయనం జోషిగారింట్లోనే. మృతగయ నుంచి వస్తూనే తనకు దేవలాలీలో ట్రైనింగ్ ఆర్డరు. శిక్షణ. శిక్షణ. శిక్షణ.

అన్ని చోట్లా తన లెక్కల పరిజ్ఞానం. కెప్టెన్సీ. జోషిగారికి మొదటి చెక్కు. నెలవలకు తనతో పయనించిన ఆర్మీ వెటర్నరీ సర్జన్

శ్రీవాత్సవనుబలవంతంగా జోషీమర్కు తీసుకువెళ్ళాడు. జోషీగారి ఆవుల్ని పరీక్షచేసి, డైరీఫారానికి గేదెలు కావాలని అతని సిపారస్. అయిదు గేదెలకు సరిపోయే ఇంకో చెక్కునూ ఆ తరువాత పంపాడు. జోషీగారు తన పేర డ్రాఫ్ట్ తీసుకొని సగం డబ్బు తిరిగి పంపాడు. దాంతోనే వారణాసి నుంచి వచ్చిన జాతకచక్రాన్ని జతపరిచాడు. తనైతే దాన్ని విప్పి చూడలేదు పుస్తకాల మధ్య - 'కామాయని' కావ్యంలో దాచేశాడు.

పండాగారిని క్షమించమని రాసిన తన పెద్ద ఉత్తరం. తను హిందీలో అంత పాండిత్యం సంపాదించినట్లు తెలియదు. జవాబు - ఒక సంస్కృత శ్లోకం. "ఉత్తమోత్తములైన మానవులకే కృతజ్ఞతా లక్షణం అబ్బేది. అవి అందుకొన్నవాడు, అందుకొన్నా గర్వపడనివాడు ఇంకా ఉత్తముడై ఉంటాడు." కింద ఒక ఆశీర్వాదం. "మృత్యువు నీ దరికి రాదు. ఒకనాడు నువ్వు నైన్యంలో పెద్ద పదవిలో ఉండగా చూస్తాను."

పండాగారికి తన జర్మన్ ట్రాన్సిస్టరూ, నాగాలాండ్ లో ఉండగా కొన్న అస్సాం మొంగా శాలువల జత ప్రత్యేక దూతతో పంపాడుగాని. తన ఇల్లు ఎప్పుడూ జ్ఞప్తికి రాలేదు. నారాయణదత్తుగారి దత్తపుత్రుడు గానే చలామణి అవుతున్నాడు. ఆ జోషీజీ ఇప్పుడు లేరు.

సాహిత్యంతో పరిచయం పెరిగినట్లే, ఎల్.టి.సి. ఇల్లు లేక పోయిన తనకు దేశంతో పరిచయం చేసింది కజిరంగా నుంచి కన్యా కుమారి వరకూ. శిల్ప సంపదా, ప్రకృతి సంపదా - ఈ భూమిని పురాతన కాలాల నుంచీ ప్రభావితం చేసిన చరిత్రనంతా కళ్ళతో చూడటం నైన్యంలోనే సాధ్యమైంది. 105 ఎం. ఎం. గన్ గాని, 130 ఎం. ఎం. బోఫోర్స్ గాని - "మేజర్ మూర్తి. ఆర్దిలరీ, అతి విశిష్ట సేవా మెడల్ [ఎ.వి.ఎస్.ఎం.]" బోర్డు చూడగానే జోహార్లు చేయవలసిందే. అయితే గాల్యాను అర్థం చేసుకొన్న తరువాత, తను ఓడి

పోలేదన్న నినాదంతో పెరిగిన గర్వం పొర వీడి, శుభ్రజ్యోత్స్నలో, నీటిలో తన నీడలాగా కనిపిస్తున్నది.

అంత అందంగా లేని దస్తూరితో ఏడాది క్రితం తమ్ముడు రాసిన జాబు. తన చిరునామా ఎట్లా సంపాదించాడో : “అన్నయ్యా! నాన్న పోయాడు. పొలం వేలం వేశారు. అప్పులు తీరలేదని అమ్మ అంటున్నది. ఇబ్బందిగానే ఉంటున్నది. చెల్లి మళ్ళీ తప్పింది.” అంతా రాసి కింద పోస్ట్ స్క్రిప్ట్. “నిన్ను యూనిఫారం డ్రెస్ లో చూడాలని ఉందన్నా.”

ఆ జాబు తనలో ఏ వికారమూ కలిగించలేదు. ఎట్టి ప్రేరణా తరంగాలనూ లేపలేదు. ఒక పక్షం దినాల తరువాత ఇన్సూర్డ్ కవర్ లో వెయ్యి రూపాయలు పంపాడు. ఉత్తరం ముక్క కూడా అందులో జతపరచలేదు. అన్న సత్రానికి చందా పంపినప్పుడు గాని, మేనమామ అర్నెల్లు పెంపకం బాకీకి డ్రాఫ్టు పంపినప్పుడు గాని, వాళ్ళ ఉనికి కూడా అంటే పిన్ని, సవతితమ్ముడూ, తను చూడని చెల్లి - స్మృతిలో లేదు. ఈ రష్యన్ గాల్యా చాలా అసాధ్యురాలు. చాలా ఆలోచనల్ని రేగగొడుతోంది.

గోల్కొండలో ఉండగా కొన్న తెలుగు వుస్తకాలు - ముద్దుకృష్ణ ‘వై తాళికులు’, దువ్వూరి రామిరెడ్డి ‘మధుశాల’, కోడూరి సుబ్బారావు గారి ‘సతీస్మృతి’, వేదులవారి పద్యాలు, రాయప్రోలు వారివీ కంతతా కొన్ని, తడుముకొంటే కొన్ని. జాషునా సంగతి సరేనరి. హిందీ కావ్యాల్లో సుపరిచయమైన జయశంకర్ ప్రసాద్, మహాదేవి వర్మ, ద్వివేది, చతుర్వేది - ఎవ్వరూ తన నీ రాత్రి నిద్రపోనిచ్చేట్లుగా లేరు. గతం ఉంది. వర్తమానం ఉంది. భవిష్యత్తూ ఉంది. గుర్తించనివాడు సగం మనిషి - అంటున్నారు వాళ్ళు.

*

*

*

మేజర్ దక్షిణామూర్తికి ప్రమోషన్ అర్హులు ఆలస్యంగానే

వచ్చాయి. లెఫ్టినెంట్ కల్నల్. కొత్త ఫీల్డు యూనిట్ కు ఓ..సి
[ఆఫీసర్ కమాండింగ్]. వారం రోజుల్లో ఛార్జీ తీసుకోవాలి. కాని
అతను హడావిడి పడలేదు.

“ఇప్పుడెందుకయ్యా నీకు నెలవు?” అని కల్నల్ జగన్నాథ్
విరగబడి నవ్వుతూ అడిగాడు. అవును, మరి నెలవంటే వద్దనే మనిషి
గావున.

“సర్, మా తమ్ముణ్ణి మంచి స్కూల్లో చేర్చాలి. వాణ్ణి అక్కడే
ఉంచితే చెడిపోతాడు” అన్నాడు మేజర్ మూర్తి. ○

ఆంధ్రప్రభ సచిత్రవారపత్రిక,
27-2-1991